

په کندهار ولايت کي د آنلاین زده کړيز بهير د عدم مؤثريت عوامل

عبدالله محمدي

د حقوقو او سياسي علومو پوهنځي د حقوقو خانگي استاد

Abdullahmohammadi784@gmail.com

0779201278

لنډيز

آنلاین زده کړيز بهير د زده کړو يو نوی روش دی چې استاد او محصلان يو د بل څخه په ليري فاصله کي سره په اړيکه کي وي او خپل درسي بهير پرمخ بيايي. د زده کړو دغه نوی سيستم په افغانستان کي درې کاله قدامت لري خو کله چي په نړۍ کي د کرونا وبا خپره سوه افغانستان يې هم د ستونزو سره مخ کړ چي يو تر ټولو ستر چلنج د تحصيلي مراکزو تړل او په ځای يې بدیل لاره موندل وو. هاغه وو چي په عمومي ډول د لوړو زده کړو د رسالت سره سم د هيواد په ټولو پوهنتونونو کي په آنلاین ډول د زده کړو د پيل کېدو امر وسو او آنلاین زده کړي عملاً پيل سوي. په کندهار ولايت کي هم دولتي او خصوصي تحصيلي بنسټونو په آنلاین ډول محصلانو ته درسونه وړاندي کړل چي دې نوی چاري استادان او محصلان له يو شمېر ننگونو سره هم مخ کړل. په کندهار ولايت کي يوې ترسره سوي څېړني موندنو وښودله چي په کندهار ولايت کي آنلاین زده کړي مؤثري نه دي تمامی سوي، خو د نه مؤثريت عوامل يې څرگند نه سول. ددغه عواملو د معلومولو په موخه دغه څېړنه ترسره سوه چي په توسط يې د آنلاین زده کړو د عدم مؤثريت عوامل تشخيص او د له مينځه وړلو لپاره يې لازم وړانديزونه وړاندي سوي دي چي په نتیجه کي به يې کندهارۍ ټولنه هم د نوري نړۍ په شان د آنلاین زده کړو له مزايوو څخه برخمنه سي. دغه څېړنه د دريو مياشتو په جريان کي ترسره سوه، ۱۵۰ پوښتنليکونه استادانو او محصيلينو ته وويشل سول، د ځينو استادانو او څېړنيزو مرکزونو د آمرينو سره مرکي وسوې، چي بالاخره دې نتيجې ته ورسيدو چي د انټرنېټ د بيبي لور قيمت، د انټرنېټ د کيفيت تيب سرعت، ددغه روش سره د محصيلينو نه بلدتيا، په آنلاین زده کړو د محصيلينو او د دوی د کورنيو عدم اعتقاد او ددې تر څنگ د محصيلينو کمزوری اقتصاد او د يو معياري سيستم نشتون هغه عوامل وو چي په کندهار ولايت کي د آنلاین زده کړو د اغيزمنتيا په وړاندي خنډ واقع سوي دي

کلیدي کلمې: کندهار ولايت، آنلاین زده کړي، عدم مؤثريت، محصل، HELMS/LMS

پېژندنه (Introduction)

کرونا په یو نړیوال بحران باندې بدله سوه، داسې بحران چې د ژوند ټول اړخونه یې تر اغېزې لاندې راغلل؛ د نورو بنسټونو ترڅنګ تحصیلي بنسټونه هم ددې شر څخه په آمان کې پاتې نه سول، د یونیسکو د احصائی له مخې د نړۍ په پینځو لویو وچو کې کرونا وبا حداقل د ۴۹ هیوادونو تعلیمي او تحصیلي بنسټونه تر خپل تاثیر لاندې راوستي چې ددې له جملې څخه د ۳۰ هیوادونو تحصیلي بنسټونه په بشپړ ډول تړل سوي چې د ۳۹۱ میلیونو څخه زیات زده کړیالان چې ۵۰۰ زره یې د افغانستان اوسیدونکي دي په کورونو کښېنولي دي (فرزان، ۱۳۹۹). دا چې د هیواد د ۱۳۸۲ اساسي قانون د ۴۳ مې مادې په اساس تر لیسانس کچې پورې په وړیا ډول د زده کړو تامین د دولت دنده گڼل سوې ده، نو همدې مکلفیت ته په کتو د افغانستان د لوړو زده کړو وزارت هم په کرونايي عصر کې د نړۍ د ځینو نورو هیوادونو په څېر د زده کړو د پرمخ بیولو په منظور د حضورې زده کړو په بدیل طرحه باندې کار وکړ او په آنلاین ډول یې د زده کړو سیستم (HELMS) رامینځ ته کړ چې په دې سره د زده کړو له درېدو څخه ساتنه وسوه او د موجوده ستونزو په وړاندې اغېزمن واقع سو.

آنلاین زده کړیز بهیر له لیرې څخه د زده کړو یو روش او لاره ده؛ چې زده کوونکي پکښې د زده کړو یوه برخه یا ټولې برخې په غیر حضورې ډول زده کوي، برېښنايي زده کړې ترڅه د کمپیوټر په واسطه د CD څخه په استفاده مخ ته وړل کېدې اما نن ورځ دا بهیر د انټرنیټ پر مټ مخ ته وړل کېږي چې آنلاین مفهوم لري. LMS د آنلاین زده کړو یو نوی روش دی چې د کرونا ویروس له خپریدو سره سم په افغانستان کې په ځانگړي ډول په کندهار کې تجربه سو، خو کله چې د آنلاین درسونو د بیا تکرار په موخه د لوړو زده کړو وزارت د هدایت په اساس هماغه درسونه په تشدیدي ډول وړاندې کیدل او محصلین تر پوښتنو لاندې نیول کېدل ثابته کړه چې محصلانو د آنلاین زده کړو څخه مؤثره استفاده نه وه کړې. همدارنگه د یوې څېړنې (د کرونا په جریان کې د آنلاین زده کړو څخه د کندهار پوهنتون د محصلانو رضایت) د ۱/۱/۲۰۲۰ چې په کندهار ولایت کې ترسره سوي ده نتایجو یې دا ثابتې کړې ده چې په کندهار کې آنلاین زده کړې مؤثري نه دي تمامی سوي او مطلق اکثریت محصلین د زده کړو له دې روش څخه رضایت نه لري، ددې عدم مؤثریت د عواملو د معلومولو په منظور باندې دغه څېړنه په کندهار ولایت کې ترسره سوې ده او د هغو د له مینځه وړلو لپاره په آخر کې لازم وړاندیزونه وړاندې سوي دي چې ددغه عواملو په مینځه وړلو او د څېړنې د وړاندیزونو په نظر کې نیولو سره به په کندهار ولایت کې استادان او محصلین هم د نوري نړۍ په شان د آنلاین زده کړو له مزایاوو څخه په ښه توگه برخورداره سي.

د څېړنې ستونزه (Research Problem)

کله چې د کرونا وبا په وجه درسي بهیر په حضورې ډول متوقف سو، د لوړو زده کړو وزارت د تجویز سره سم په ټولو دولتي او خصوصي پوهنتونونو کې په آنلاین ډول درسونه پیل سول. ځینو پوهنتونونو د یو مناسب سیستم لکه HELMS/lms له طریقه او ځینو نورو بیا د Google classroom، وټساف او ځینو نورو طریقو له لارې آنلاین زده کړې پیل کړې. څېړنو دا جوته کړې چې آنلاین زده کړې اغېزمني نه دي تمامی سوي او محصلان رضایت نه ترې لري؛ خو د نه اغېزمنتیا عوامل یې نه دي په ډاگه سوي، نن ورځ نړۍ کوشنې کوي تر څو ټول درسي بهیر د زده کړو آنلاین ډول ته تبدیل کړي نو ددې لپاره چې کندهارۍ ټولنه هم د نړۍ سره د زده کړو د نویو سیستمونو په ډگر کې یو ځای پاته سي نو لازمه ده چې هغه عوامل پیدا کړل سي چې د آنلاین زده کړو په وړاندې خنډ واقع سوي دي، ترڅو دا ټولنه هم د آنلاین زده کړو د مزایاوو څخه برخمنه سي، او که دا عوامل پیدا نسي نو هیڅکله به د آنلاین زده کړې مؤثري و نه اوسي.

د څېړني اهميت (Significance of the study)

د دې څېړني اهميت په دې کې دي ترڅو په کندهار ولايت کې هغه عوامل معلوم سي چې د آنلاین زده کړو د اغيزمنتيا په وړاندي خنډ سوي دي. کله چې دا عوامل پيدا کړل سي وروسته به د هغو د له مينځه وړلو لپاره ددغه څېړني له لاري حل لاري وړاندي سي او کندهارۍ ټولنه به هم د معاصرې نړۍ په څېر د آنلاین زده کړو څخه ښه گټه واخلي. خو که چېرې دا عوامل تشخيص نه سي د هغه لپاره حللاړه نسي موندل کېدای او که دا ستونزه حل نسي هيڅکله به هم په دغه ټولنه کې د تېر په څير آنلاین زده کړي اغيزمنتيا ونه لري.

څېړني موخه (Research Objective)

په کندهار ولايت کې د آنلاین زده کړيز بهير د عدم مؤثريت عوامل معلومول.

د څېړني پوښتنه (Research Question)

په کندهار کې کوم عوامل د دي باعث سوي دي، چې آنلاین زده کړي مؤثري نه دي تمامي سوي؟

د څېړني فرضيه (Research Hypothesis)

داسې څرگنديږي، چې په کندهار کې ځيني عوامل شتون لري، چې پر اساس يې آنلاین زده کړي مؤثري نه دي تمامي سوي.

د څېړني اړوند پخوانيو آثارو نه کتنه (Literature Review)

په کندهار ولايت کې د ۲۰۲۰ م کال په فبروري مياشت کې د آنلاین زده کړو په اړه يوه څېړنه خپره سوې ده، د هغې څېړني پايله ښيي چې په کندهار ولايت کې د کندهار پوهنتون محصلين د آنلاین زده کړو څخه په اکثريت تعداد رضایت نه لري (همت او نور ۲۰۲۰). دا څېړنه خصوصي پوهنتونونه په بر کې نه نيسي او د آنلاین زده کړو د عدم مؤثريت عوامل نه دي پکښي روښانه سوي.

يوه بله څېړنه هم د (کرونا وبا اغيزي د افغان محصلينو په تحصيل او د آنلاین زده کړو څخه د محصلينو د رضایت کچه) تر عنوان لاندي د تخار پوهنتون د يو استاد امين الدين هاشمي له لوري په ۲۰۲۱ کال کې په ۱۲۳۱ نارينه او ښځينه محصلينو باندي ترسره سوې ده؛ د هغه څېړني موندني هم دا جوته کړې چې کرونا تحصيلي بهير ډير اغېزمن کړی او محصلين د آنلاین زده کړو څخه رضایت نه لري.

سربېره پردې د Asian-Pacific Quality Network (APQN) بنسټ له لوري د اغلي جياکسين زيانگ په مشرۍ يوه ډله استادانو د کرونا اغېز پر لوړو زدکړو تر سرليک لاندي يوه سروې ترسره کړې ده چې د ۲۰۲۰ کال مارچ مياشت کې شروع سوې او د هماغه کال په می مياشت کې پای ته رسېدلې وه ښودلې ده چې ۶۸ سلنه گډون کوونکي له آنلاین زدکړو څخه راضي نه ول؛ په داسي حال کې چې د آنلاین زدکړو د کيفيت په تړاو بلي سروې چې د ۲۰۲۰ کال په جولای مياشت کې سوې ده وښوول چې ۳۴ سلنه گډون والو آنلاین زدکړي غير مؤثره گڼلي وې.

د APQN له خوا د آنلاین زده کړو د کیفیت لور او په موخه معیارونه په لاندې پنځو برخو وېشلي سوي دي:

د کیفیت معیارونو آرونه (پرینسپونه)

۱- معلوماتي: پر معلوماتي تکنالوژۍ تکیه، عصري تدریسي مېتود عملي کول، د تدریسي شپو پر نوي کېدو ټینګار کول، درسي مواد په درست شکل آماده کول، د محصلانو له اړتیاوو سره سم تدریسي مېتود خپلول.

۲- محصلانو ته ونډه ورکول: د دې سروې د معیارونو له مخې زیاته توجه د محصلانو چلن ته کېږي، او تمرکز یې تر زیاته بریده پر زدکړه دی. د دې له پاره چې زدکړه په ښه ډول صورت ونیسي باید محصلانو، درسي موادو، درسي فعالیتونو، زدکړیز مېتودونو، ارزونې او د زدکړې اغېزه ته توجه وسي؛ مګر د دې له پاره چې تدریس په ښه ډول صورت ونیسي نو باید ښوونکو، تدریسي اهدافو، تدریسي پروسو، تدریسي مېتودونو او تدریسي اغېزه ته توجه وسي.

۳- پرمختیايي: د محصلانو او ښوونکو پرمختګ ته توجه کول: د واقعیتونو او راتلونکې پر بنسټ د پرمختیايي لوری درک کول؛ د ښوونکو او محصلانو وړتیاوو ته توجه کول تر څو پایدار پرمختګ وکړي؛ ښوونکي باید کونښن وکړي چې خپلې تدریسي مفکورې نوي کړي او له غوره مېتودونو څخه استفاده وکړي.

۴- د اعتبار: د آنلاین زدکړو پروسه باید په دوامداره ډول تر ارزیابۍ لاندې ونیول سي. موخي باید اعتباري وي؛ درسي محتوا باید ساده او مناسبه وي؛ بررسی باید مستحکمه اوسي او د ارزیابۍ مېتودونه اعتبار ولري؛ د ارزیابۍ پایلې باید کره او صحیح وي؛ د مختلفو ارزیابو مالومات باید په اغېزناک ډول راټول سي.

۵- د ثبوتونو: د ارزیابۍ پایلې باید حقایق په ګوته کړي او دا حقایق باید پر شواهدو ولاړ وي.

د پورتنیو څېړنو موندنو ونډه چې آنلاین زده کړې مؤثري نه دي تامامي سوي. که څه هم د آنلاین زده کړو د ښه والي له پاره ځیني معیارونه وړاندې سوي دي اما د نه اغېزمنتیا عوامل یې نه دي روښانه کړي؛ ددغه څېړنې په توسط د کندهار په ولایت کې د آنلاین زده کړو د نه اغېزمنتیا عوامل معلوم سوي دي.

مواد او میتودونه (Materials & Methods)

دا یوه مختلظه (کمي او کیفی) څېړنه ده، چې په کندهار ښار کې د ۱۴۰۰ کال د سرطان له اولي د سنبلې تر اخیرې نېټې پورې چې درې میاشتي کیږي ترسره سوي ده. د څېړنې نفوس د دولتي او خصوصي پوهنتونونو محصلین او استادان دي. د دې څېړنې د نمونې راټولونې تگلاره غیري احتمالي ده، چې پکښې د خاص هدف او تصادفي نمونې راټولونې پر اساس ۱۵۰ تنه محصلان ټاکل سوي دي. په دې څېړنه کې د ډاټا راټولونې له پاره د پوښتنلیک څخه استفاده سوي ده چې د (۱۵۰) تنو په تعداد محصلانو ته پوښتنلیکونه وېشل سوي دي. ددغه څېړنه تر یوه حده کتابتوني او نوره مکملاً په میداني شکل ترسره سوي ده. راټوله سوي ډاټا د Ms Excel په واسطه تحلیل او تجزیه سوي ده. دا څېړنه په پوره اخلاص، صداقت، د اسرارو د محرمیت په احترام او خونديتوب ترسره سوي ده، د نورو سرچینو څخه استفاده سوي معلومات د لیکوال، څېړونکي یا سرچینې د نوم ذکر کولو پرته نه دي کارول سوي او د دوی معنوي ملکیت په بشپړ ډول په نظر کې نیول سوي دي.

نتایج (Results)

د پوښتنلیک لمری برخه د جواب ویونکو اړوند معلوماتو ته ځانگړې سوې وه، چې د هغه له مخې د پوښتنلیک د جوابونکو د ځانگړتیاوو په اړه په لاندې جدول کې معلومات لیکل سوي دي.

لومړی جدول: د جواب ویونکو ټولنیز معلومات (د نمونې اندازه=۱۵۰)

Table 1: Social Demographic characteristics of the respondents (n=150)

د متحول نوم (Variable)	تعداد (Frequency)	فیصدي (Percentage %)
جنسیت		
نارینه	۱۲۹	۸۷
بنځینه	۱۹	۱۳
پوهنتون		
ملالی د لوړو زده کړو مؤسسه	۵۷	۳۸
کندهار پوهنتون	۲۲	۱۴
میرویس نیکه د لوړو زده کړو مؤسسه	۲۲	۱۴
بېنوا د لوړو زده کړو مؤسسه	۲۵	۱۷
سبا د لوړو زده کړو مؤسسه	۲۴	۱۶

د پوښتنلیک دوهمې برخې اته (هو او نه، یو جوابه، څو جوابه او خلاصې پوښتنې) لرلې چې د Ms Excel پروگرام په مرسته په لاندې ډول تحلیل او په جدولو او چارټو کې ترتیب او تنظیم سوي دي.

دوهم جدول: د هو او نه جواب تحلیل

پوښتنه	جواب	تعداد	فیصدي
د زده کړو د آنلاین بهیر سره بلدتیا	هو	۱۳۸	۹۳
	نه	۱۰	۷

په پورتنۍ پوښتنه کې د (هو) مورد د فیصدی زیاتوالی د دي ښکارندوی دی چې په کندهار ولایت کې استادان او محصلین آنلاین زده کړې پیژني او آنلاین زده کړیز بهیر دوی تجربه کړی دی، اما دا چې څه ډول یې تجربه کړې دا سوال به راتلونکې پوښتنه جواب کړي.

درېیم جدول: د آنلاین زده کړو روش

پوښتنه	جواب	تعداد	فیصدي
د آنلاین زده کړو روش	مخکي ثبت سوي	۱۰۹	۷۷
	په ژوندۍ بڼه	۳۳	۲۳

په پورتنی جوابو کې د (مخکي ثبت سوي) مورد د فیصدي زیاتوالی د دي ښکارندوی دی چې د کندهار ولایت اکثریت استادانو او محصلینو د آنلاین زده کړو پر مهال د ترمخه ثبت سوي بڼه باندې آنلاین زده کړې تجربه کړې دي. اته کسانو دغه پوښتنې هیڅ جواب نه دی ویلی.


څلورم جدول: د څو جوابه پوښتنو تحلیلي بڼه

پوښتنه	جواب	تعداد	فیصدي	
د آنلاین زده کړو له بهیر څخه رضایت	ډېر زیات	۱۱	۶	
	زیات	۲۳	۱۳	
	لږ	۴۷	۲۶	
	ډېر لږ	۳۶	۲۰	
	هیڅ	۶۴	۳۵	
د آنلاین زده کړو لارې	HELMS	۴۴	۱۵	
	WhatsApp	۶۰	۲۰	
	Google-Classroom	۹۷	۳۳	
	Youtube	۴۵	۱۵	
	Google meet	۲۴	۸	
	Zoom	۲۶	۹	
	د آنلاین زده کړو پر مهال د اړوند تحصیلي بنسټ له خوا امکانات	کمپیوټر	۳۷	۱۵
		تلیفون	۵۴	۲۱
		وړیا انټرنیټ	۳۳	۱۳
		عامه پوهاوی	۲۸	۱۱
هیڅ		۱۰۳	۴۰	

په پورتنی جدول کې د لمړۍ پوښتنې له جوابو څخه څرگندېږي چې اکثریت جواب ویونکي د آنلاین زده کړو څخه رضایت نه لري. هغو جواب ویونکو چې رضایت ښودلی ویلي چې د زده کړو د مطلق توقف څخه همدا نسبي تحرک ولو که یو څه بې اغیزې هم دی غنیمت گڼي. د دې ترڅنګ، تر ټولو ډېر انتخاب د گوگل کلاس روم دی. د یادونې وړ ده چې ځینو کسانو په یو وخت په

پورتنۍ پوښتنه کې څو موارد هم انتخاب کړي وو؛ گوگل کلاس روم خصوصاً د اقتصاد، انجینرۍ او کمپیوټر ساینس محصلینو ډیر ټاکلی وو اما Helms او د وټساف گروپونه بیا د طب، حقوقو او سیاسي علومو پوهنځیو محصلانو ډېر ټاکلی وو. د ۱۵۰ کسانو له جملې څخه یې (۶۹) کسانو ویلي دي چې د آنلاین زده کړو د پیل سره سم دوی ته هیڅ کوم امکانات په لاس کې نه دي ورکول سوي چې دا هم د آنلاین زده کړو د مؤثریت پر وړاندې یو لوی خنډ گڼل کېږي، خو ددې برخلاف یو تعداد کسان د اړوند تحصیلي نهادو له لوري د امکاناتو د ورکولو څرگندونه کوي چې د دوی له مینځه (۳۷) کسان د کمپیوټر، (۵۴) کسان د تېلفون همدارنگه (۳۳) کسان د وړیا انټرنیټ او (۲۸) کسان هم د عامه پوهاوي د ورکولو تصدیق کوي.

اول چارټ



په پورتنۍ چارټ کې ښودل کېږي چې ډیر (۱۳۰) کسانو چې ۲۶% کېږي دوهم جواب (د انټرنیټ لوړ قیمت) د دې انتخاب کړی. په دویمه کټگوري کې اول جواب ډیر انتخاب سوی چې دغه ډله کسان د انټرنیټ له ساحې څخه د محصلینو لیرې والی ښيي چې د دوی په ساحو کې یې کار نه کاوه. همداسې (۶۵) کسان چې ۱۳% کېږي د آنلاین زده کړو د اغیزمنتیا په مخ کې خنډ له ټکنالوژي سره د محصلینو نه بلدتیا را په گوته کوي، چې ځیني محصلین د ویدیو په خلاصولو او آپلود کولو نه پوهېږي او یا هم بالکل د Helms سیستم ته نه سي داخلیدلای. ددې تر څنګ (۴۱) کسان چې ۸% کېږي ویلي چې پر آنلاین زده کړو باندې د محصلینو او د هغوی د کورنیو د اعتماد نه درلودل د زده کړو ددغه ډول د عدم مؤثریت یو بل لوی عامل گڼي.


سربېره پر دې، د جواب ویونکو له جملې څخه (۴۲) کسانو ویلي چې د غیر اکاډمیک محیط تر منفي تاثیر لاندې د محصلینو راتلل او په پوهنتونو کې د معلوماتي ټکنالوژي (IT) په برخه کې د مسلکي کسانو نشتون د آنلاین زده کړو پر وړاندې خنډونه شمېرل کېږي. (۴۲) کسان د آنلاین زده کړو په ارتباط د یو معیاري سیستم نشتون هم یو عامل بولي. د یادولو وړ ده چې محصلینو په خپلو وړاندیزونو کې هم ددې یادونه کړې چې باید داسې یو آفلیکشن رامینځته سي چې حجم یې کم وي او یو ځانگړی سیستم ولري.

پنځم جدول: څو جوابه پوښتنه ده چې د آنلاین زده کړو پر مهال پېښې سوي ستونزې ښيي

پوښتنه	جواب	تعداد	فيصدي
د آنلاین زده کړو پر مهال پېښې سوي ستونزې	جسمي او روحي ناروغی	۲۶	۸
	د برق نشتون	۸۸	۲۹
	د اقتصاد ضعف	۸۴	۲۷
	د انټرنیټ ټیټ سرعت	۱۰۹	۳۶

پورتنی جدول د څو جوابه پوښتنې د جوابونو ښودنه کوي چې (۱۵۰) کسانو جواب کړې ده. داچې پوښتنه څو جوابه وه نو یو شمېر کسانو له یوه څخه زیات جزونه انتخاب کړي دي. تر ټولو ډېر جواب سوی جز د (انټرنیټ ټیټ سرعت) دی چې له دې څخه معلومېږي هغه لویه ستونزه د آنلاین زده کړو پر مهال محصلین او استادان ورسره مخ ول د انټرنیټ ټیټ سرعت وو. ددې ترڅنګ په دویم ردیف کې په کندهار ولایت کې د برق نشتون هغه ستونزه ده چې (۸۸) کسانو انتخاب کړي ده. همدارنګه د خلکو لوېدلی اقتصادي حالت هم یو له څورونکو عواملو او ستونزو څخه ګڼل کېږي.

علاوه پر دې، دغه پوښتنه د نیمه خلاصې په ډول وه چې جواب ویونکي خپل نظر ته پرېښودل سوي او هغوی د آنلاین زده کړو پر مهال خپلي ستونزې داسې بیان کړي دي. د درسي ویډیوګانو د وخت او حجم زیاتوالی: د دې څخه د دوی هدف دا دی چې محصلینو ځکه آنلاین درس ته زړه نه ښه کاوه چې یو خو به یوه ویډیو تر ۴۵ دقیقو پوري وه، په داسې حال کې چې همدا درس به د ۲۰ دقیقو درس وو او له بلې خوا به د همدې ویډیو حجم تر ۸۰۰ MB پوري وو چې د دې خلاصول او ډاونلوډول د دومره ګران بیه او ټیټ سرعته انټرنیټ په واسطه ډېر دروند او ستړی کوونکی کار وو. د استادانو متغیروالی: ځینو جواب ویونکو د آنلاین زده کړو پر مهال یوه بله ستونزه د استادانو تغیر بللی؛ دوی وایي په حضورې ډول به یو استاد درس راکاوه او درسي ویډیو به د بل استاد وه، یا که به یو مضمون دوو استادانو په سهار او ماښین کې په پېل پېل ډول تدریساوه نو زموږ سره به ویډیو د بل استاد شریکېدله مثلاً، د سهار د استاد ویډیو به د ماښین د محصلینو سره شریکېدله چې هلته به هغه استاد هیڅ تدریس نه درلود.



اتمه يا ورروستۍ پوښتنه د څلورو انتخابي او يوه تشریحي جز لرونکي وه، چې د پورتنیو انتخابونو ترڅنگ جواب ویونکو ته ددې فرصت ورکول سوی وو ترڅو هغوی په خپله خوښه د آنلاین زده کړو د اغېزمنتیا لپاره خپل نظرونه ولیکي. دوی لاندې وړاندیزونه راسره شریک کړي دي. په ژوندۍ بڼه د یو منظم سیستم له لارې د آنلاین زده کړو د مخته وړلو لپاره د یو ځانگړي میکانیزم رامینځته کول. د آنلاین زده کړو لپاره د پوهنتونو لخوا مناسب او د وخت د غوښتنې سره سم طرزالعملونه جوړول. د پوهنتونونو له لوري د حضورې درسونو په جریان کې د آنلاین زده کړو د اهمیت په منظور د عامه پوهاوي پروگرامونه دایرول. هغه کسان چې آنلاین زده کړي یې تعقیب کړي وي د هغوی لپاره مکافات په نظر کې نیول او تشویقول. د داسې یو اپلیکېشن جوړول چې کم حجم ولري او لږ انټرنیټ مصرف کړي. پر دې ټولو سربېره هغوی لیکلي چې، د مخابراتو او معلوماتي ټکنالوژۍ د وزارت له لوري دې اول داسې یو اپلیکېشن جوړ سې چې خاص د آنلاین زده کړو لپاره وي او دوهم دې مخابراتي شرکتونه د داسې انټرنیټي بندلونو په ورکولو مکلف کړي چې فقط هماغه آفلیکشن ته کار ورکړي او ددې بندل قیمت باید ډیر کمښته وي.

مباحثه/ مناقشه (Discussion)

داچې آنلاین زده کړې په ډېرو هیوادونو کې تجربه کېږي اما په افغانستان په خاص ډول په کندهار ولایت کې د کوید ۱۹ له کبله د رامنځته سوو بندیزونو په وخت کې په دولتي او خصوصي تحصیلي بنسټونو کې تجربه سوې چې زیات شمېر مشکلات یې لرل. د تېرو څېړنو څخه معلومه سوې وه چې آنلاین زده کړې مؤثري نه دي ثابتې سوي نو ځکه دغه څېړنه ترسره سول ترڅو د نه اغېزمنتیا عوامل یې په گوته سې او په راتلونکي کې تحصیلي بنسټونه دغه مواردو ته په توجه سره د آنلاین زده کړو په کیفیت کې ښه والی راوړي.

د دغه څېړني له لارې وموندل سول چې په کندهار ولایت کې د آنلاین زده کړو د عدم مؤثریت عوامل د انټرنیټ د بیعی لوروالی وو چې یوه جی بی انټرنیټ په ۱۵۰ افغانۍ فعالیتوي. د انټرنیټ د کیفیت ټیټ سرعت چې یوه ویډیو په یو ساعت نه سې خلاصولای، د زده کړو له دغه روش سره د محصلینو نه بلدتیا چې ځیني محصلین اصلاً سیستم ته نه سې داخلیدلای او په دغه ولایت کې د تحصیلي نهادونو د معلوماتي ټکنالوژۍ د مراکزو له لوري د یو منظم سیستم نشتون چې د هغه په توسط محصلین تر قوي نظارت لاندې وساتل سې او د درسونو څخه غافل نه سې، همدارنگه ددې ترڅنگ د محصلینو اقتصادي ضعف هغه ستر خنډونه وو چې په دغه ولایت کې یې آنلاین زده کړې د خنډ سره مخ کړي دي.

د دغه څېړني د ترسره کولو پرمهال یوه ستره ستونزه د پوښتنلیک د جوابولو پر وړاندې د خلکو نه علاقه مندي وه. ددې ترڅنگ، د پوهنتونو د حیثیت ساتني په خاطر ځیني جواب ویونکو دقیق او رښتني معلومات نه شریکول. د سیاسي تحولاتو په اساس د دولتي پوهنتونو ترلې پاته کېدل ددغه څېړني د ځنډېدو لامل سو. په دغه څېړنه کې له نېکه مرغه د آنلاین زده کړو د عدم مؤثریت عوامل وموندل سول چې ترمخه په نورو څېړنو کې دغه عوامل نه موندل سوي وو او نه یې د له مینځه وړلو لپاره لازم وړاندیزونه سوي وه.

په دغه څېړنه کې ځیني جواب ویونکو هغه څه راپه گوته کړل چې د پوښتنلیک د جوړولو پرمهال په پوښتنو کې نه وو درج سوي لکه، د استادانو بدلون چې تدریس یو استاد کوي او ویډیو د بل استاد وي. همدارنگه، د درسي ویډیوگانو د حجم او وخت زیاتوالی هغه څه ول چې منطقاً د آنلاین زده کړو د عدم مؤثریت عوامل گڼل کېدای سې.

پايله (Conclusion)

دغه څېړنه چې (په کندهار ولايت کي کوم عوامل ددي باعث سوي دي چې آنلاین زده کړي اغيزه نه لري؟) پوښتنه باندې راپيل سوې وه، داسي انگېرل کيدله چې ځيني عوامل موجود دي چې آنلاین زده کړي يې د مؤثريت څخه غورځولي خو دغه عوامل معلوم نه وو، ددغه عواملو د معلومولو لپاره دا څېړنه په ډيرو ستونزمنو حالاتو؛ داسي حالاتو چې د افغانستان د تاريخ نوی باب جوړه وي ترسره سوه، د څېړنې په پايله کي دا وموندل سوه چې په کندهار ولايت کي د انټرنېټ د بيعو لوړوالی، د انټرنېټ ټيټ سرعت، د محصلينو او د دوی د کورنيو د زده کړو په دغه روش باندې اعتماد نه درلودل، د محصلينو اقتصادي ضعف، په کافي اندازه په پوهنتونو کي د يو معياري سيسټم نشتون او د ټکنالوژۍ سره د محصلينو نه بلدتيا هغه ستر عوامل وو چې په یاد ولايت کي يې آنلاین زده کړي غير مؤثري تمامي کړې.

آنلاین زده کړي د نن ورځي يو ضرورت دی، نړۍ ډېره په شتاب سره د آنلاین کېدو په طرف روانه ده او دا جوته سوې ده چې په راتلونکو څو کالونو کي به د زده کړو سنتي ډول خپل ځای آنلاین زده کړو ته پرېږدي، نو ددې لپاره چې موږ هم د نړۍ سره سيال پاته سو نو اړينه دي چې د آنلاین زده کړو د عدم مؤثريت موندل سوي عوامل له مينځه یوسو. د انټرنېټ قيمتونه د لوړو زده کړو وزارت په غوښتنه د آنلاین زده کړو د گډونوالو لپاره ټيټ سي، د انټرنېټ د سرعت کيفيت لوړ سي، په آنلاین زده کړو د محصلينو او د هغوی د کورنيو اعتماد ترلاسه سي. په آخیر کي يادونه اړينه بولم چې ددغه څېړني پرمهال د څېړني حقوقي او اخلاقي اړخونو ته پوره توجه سوې ده.

وړاندیزونه: د آنلاین زده کړو مزایاوو ته په کتو باید په کندهار ولايت کي دغه څېړنه وروستی څېړنه ونه اوسي بلکي ددغه څېړني په واسطه د موندل سوو عواملو د له مينځه وړلو او د آنلاین زده کړو په معياري کيدو او اغيزمنتيا باندې باید نوري څېړني ترسره سي. پوهنتونونه دي د آنلاین زده کړو د ویديوگانو کيفيت ته پوره توجه وکړي، د ویديو وخت دي معيار نه بلکي اپډېټ والی او په لنډو ټکو کي د موضوع جامعوالی دي ښه کيفيت وگڼل سي. محصلانو ته دي د آنلاین زده کړو د ارزښت او پروسې په اړه بشپړ پوهاوی ورکول سي. د حضورې درس او آنلاین درس استاد باید يو وي، د لوړو زده کړو وزارت دي د مخابراتو او معلوماتي ټکنالوژۍ وزارت سره داسي هوکړه ليکونه رامینځته کړي چې د استادانو او محصلينو لپاره د انټرنېټ د قيمت په مورد کي اغېزمن وي. پوهنتونونه دې د آنلاین زده کړو يو معياري سيسټم رامنځ ته کړي. د دغه څېړني موندني چې د پوهنتونو سره شريکي سي د نورو آنلاین زده کړو وړاندې کولو وروسته دي يوځل بله څېړنه يا سروې وسي ترڅو معلومه سي چې د تحصيلي بنسټونو له خوا اوسني موجوده ځنډونه چې په دغه څېړنه کي موندل سي حل سوي که نه؟ آنلاین زده کړي نړۍ والو معيارونو ته رسېدلي دي که يا؟

ماخذونه (References)

Abdul nafi Himat, Mohammad hanif takal, Mohammad Farooq hakimi, American International journal of social science Research (1feb,2020). Afghan Students' satisfaction from online learning during covid-19 at Kandahar university (8Nov,2021) www.Cribfb.com/journal/index/php/aijssr/article/viwe/931

Aminuddin Hashami, cogent Arts &humanities (08 JUL 2021). Effects of COVID_19 On The academic of afghan students' and their level of satisfaction with online teaching (07 NOV 2021). www.tandfonline.com/loi/oahh20

Jianixin zhang, APQN (JUN23, 2020). APQN Survey Research on the COVID-19 Impact in Higher Education Institution (07 NOV 2021). www.apqn.org/news-updates/releas-of-apqn-standard-for-online-teaching-quality-assurance

د افغانستان د اسلامي جمهوري دولت اساسي قانون (۱۳۸۲ ل). د رسمي جريدې گڼه ۸۱۸

محمد حنيف فرزانه، ۸ صبح (۲۵ ثور ۱۳۹۹). کرونا؛ آغاز یک انقلاب دیجیتالی در نظام تحصیلی افغانستان، ۱۶ عقرب ۱۴۰۰ ش. www.8am.af/coronavirus-the-beginning-of-a-digital-revolution-in-the-afghan-education-system

سید محسن هابیل، ۸ صبح، (۲۳ حمل ۱۳۹۹). مزایا و نواقص تحصیلات آنلاین در افغانستان. (۸ عقرب ۱۴۰۰) www.8am.af/advantages-and-disadvantages-of-studying-online-in-afghanistan

درسبان، (۲۵ ثور ۱۳۹۹) موزش آنلاین چیست؟، بزرگترین تحول در آموزش (۸ عقرب ۱۴۰۰). www.darsman.com/blog/what-is-online-education

Factors of Ineffectiveness of Online Learning in Kandahar Province

Abdullah Mohammadi
Lecturer of Faculty of Law and Political Science
Abdullahmohammadi784@gmail.com
0779201278

Abstract

The online learning process is a new way of learning that the teacher and students are in contact with each other at a distance and carry out their learning process. This new system of education has been established in Afghanistan for three years, but when the corona epidemic spread in the world, Afghanistan also faced problems. It was the same that in general, according to the mission of higher education, online education was ordered to be started in all universities of the country and online learning has actually started. In Kandahar province, government and private educational institutions have offered online lessons to students. A research conducted in Kandahar province showed that the online learning in Kandahar province was not effective, but the reasons for the ineffectiveness were not revealed. In order to determine these factors, this study was conducted, through which the factors of ineffectiveness of online education were diagnosed and the necessary suggestions are made to eliminate them. This research was conducted during three months, 150 questionnaires were distributed to lecturers and students. besides, interviews were conducted with some lecturers and managers of research centers. The high rate of internet, unfamiliarity of students with this method, lack of trust of students and their families on online education, weak economy of students and the lack of a standard system were recognized the eneffective factors of online education in Kandahar province.

Keywords: *learning online, student, HELMS/LMS*